

ఫోర్ డ్రెమెస్

రాజా కాన్సేపు సిగరెట్టు దూపం సహాయంతో దీర్ఘంగా ఆలోచించి, 'మత సాహిత్యం అంతా బాగానే ఉందిగాని, దానిమీద ఐన్స్టీయిన్ ప్రభావం ఇంకా వద్దట్టు కనిపించదు,' అన్నాడు.

'అంటే?' అన్నాను.

అప్పటిదాకా మేం ఆధునిక సాహిత్యం గురించి అనేక విషయాలు మాటాడుకున్నాం. నాకూ, రాజేశ్వరరావుకూ ఏనాడూ అభిప్రాయాలు కలవ్వు. అందుకేనేమో చర్చలు ఇద్దరికీ ఉపయోగకరంగా ఉంటాయి. 'అందరూ కంకరైనచోట రోడ్డుండదు' అంటాడు రాజా. 'ఆ విషయంలో నేను నీతో కంకరే,' అంటాను నేను.

మా అభిప్రాయభేదాలు వివరించటానికిది చోటుకాదనుకోండి.

'కథానికలు రాయటానికి వదేశ్ లై సెన్సులు జారీ చెయ్యాలి. ముసీలాళ్ళు కథానికలు రాయగూడదు. కథానిక యువకుల సొత్తు, కథానికలో వేడి, మాటూ,

వదునూ వగైరాలుండాలి. అంచేత వ్రతి కథకుడూ తన పదేళ్ళ లై సెన్సుకు కాలదోషం వట్టగానే నవలలో ఏవో రాసుకోవాలి. ఆడవాళ్ళ కివిషయంలో హెచ్చు సెన్సున్నది. వాళ్ళు రెండు మూడేళ్ళు కథలురాశాక, నవలలు ప్రారంభం చేస్తారు, మగాళ్ళు మరీ జిడ్డు,' అన్నాడు రాజా.

నేను సహజంగా ఒప్పుకోలేదు. కథానికలు ఎవరైనా రాయొచ్చునన్నాను. అది అసలు సాహిత్యమే కాదన్నాను. వంట పదినిమిషాలు ఆలస్యమైతేనో, రైలు రావటాని కింకా పావుగంట ఉందన్నప్పుడో కాలక్షేపానికి చదివేది కథానిక అన్నాను. ఏ యుగంలోనూ ఏ కథానికా ప్రవంచాన్ని తల్లకిందులు చేసినట్టు దాఖలా లేదన్నాను.

తరవాత మనుషులు కథానికలు ఎందుకు రాస్తారు. కథానికా రచనకు ప్రేరేపకాలేమిటి, ఏయే ప్రభావాలు కథానికలలో వ్రతిబిందితాలవుతాయి ఇత్యాది విషయాలను గురించి నేనూ, రాజా మా అభిప్రాయ భేదాలను ఒకరికొకరు తెలుపుకుంటున్నాం. ఇందులోకి ఐన్ స్టయిన్ ఎందుకు వచ్చాడో నాకర్థంకాలేదు.

'మధ్యలో ఐన్ స్టయిన్ ప్రభావం దేనికి?' అన్నాను.

'థియరీ ఆఫ్ రిలెటివిటీ. సాపేక్ష సిద్ధాంతం, ఫోర్ డైమెన్షన్ మన కథ లలో కనబడవు' అన్నాడు రాజా. అందుకే కథానికా సాహిత్యం వతనమై పోతున్నట్టు.

'ఫోర్ డైమెన్షనంటే కాలమనేనా నీ ఉద్దేశం? మన కథల్లో కాలం లేదంటావా ఏమిటి? ఇంకా నయం!' అన్నాను.

'ప్రీస్ట్లీ రాసిన టైమ్ ప్లేస్ (Time Plays) చదివావా? చదవలేదు, మరి మాట్లాడకు' అన్నాడు రాజా.

ఇట్లా అనటం వాడి నోరు ముయ్యటం ఇద్దరికీ పరిపాదే. కొన్ని కొన్ని విషయాలు వివరించటం మనకు అసాధ్యమైనప్పుడు ఉదాహరణ చెప్పి అవతలి వాడి నోరు ముయ్యటం తేలిక. 'నీకు షేక్స్పియర్ సానెట్స్ నిజంగా ఆర్థ మయాయా? లేదు, ఇక పీక దబాయించకు' 'రాఘవ పాండవీయం చదివావా? చదవలేదు! మరి నోరెత్తకు' ఇలాంటి బుకాయంపులు మాకిద్దరికీ ఆలవాదే.

'నన్ను ప్రీస్ట్లీ పేరు చెప్పి భయపెట్టకు. కాలం అనేది లేని కథ ఏదో చెప్పు' అని రాజాని నిలవేశాను.

'నువ్వు చెప్పేది సింపుల్ టైమ్. కాని నేను చెప్పేది కాలం కూడా కథలో పాత్ర కావాలని' అన్నాడు రాజా.

'నాకర్థమయింది. ఆదేదో సినిమాలో చూపించారులే. హీరో చావుబతుకుల్లో

ఉంటాడు. డాక్టరు వచ్చిచూసి అరగంటలో పలానా ఇంచెక్స్ నివ్వకపోతే బతకడని చెబుతాడు! ఆ ఇంచెక్స్ ను తేవాలంటే ఒక కొండా, ఒక నదీ దాటి రైలుమీదా, కారుమీదా, గుర్రాలమీదా వెళ్ళాలి. హీరో స్నేహితుడు తీరా అంతదూరమూ వెళ్ళేసరికి షాపువాడు షాపుకు తాళంవేసేసి వెళ్ళిపోబోతూ రేపు రమ్మంటాడు. కథానాయకుడి స్నేహితుడు ఏడుస్తూ పరిస్థితి చెబుతాడు. షాపువాడుకూడా ఏడ్చి దుకాణం తెరచి మందిచ్చి నూరు రూపాయల నోటు తీసుకుంటాడు. కథానాయకుని స్నేహితుడు కారెక్కి వస్తుండగా దారిలో పెట్రోలయిపోవటమో ఏదో జరుగుతుంది. అంతదాకా నిర్మానుష్యంగా ఉన్న రోడ్డుమీద వందకార్లు పరిగెత్తుతాయి. కాని. హీరో స్నేహితుడు ఎంతగా చేతులు ఊపినా ఒక్క రాస్కెల్ కూడా కారు ఆపడు. ఇట్టా పదినిమిషాలు అయిపోయాక ఎవరో మంచివాడు మంచి కారును అపి, మనవాణ్ణి ఎక్కించుకుంటాడు. ఈలోపల ఆస్పత్రిలో గడియారం రైంయిమని తిరిగిపోతూ ఉంటుంది. డాక్టర్ హీరో నాడిచూసి లాభం లేదన్నట్టు తల ఆడిస్తూంటాడు. ఇంతలో అరగంటా అయేపోతుంది. హీరోయిన్ కెవ్వన అరిచి మూర్చపోతుంది. ఇంతలో రొప్పతూ రోజుతూ హీరో స్నేహితుడు వచ్చి డాక్టరుకు ఇంచెక్స్ నిస్తాడు. డాక్టరు విచారంగా గడియారంకేసి చూపించి చప్పరిస్తాడు. కథానాయకుడి మిత్రుడు తన గడియారం చూపించి, అరగంట పూర్తి కావటానికేంకా అరనిమిషం ఉన్నదంటాడు. డాక్టరుకు పోతున్న ప్రాణం కాస్తా తిరిగివస్తుంది. ఇంచెక్స్ నిచ్చేస్తాడు, హీరో లేచి కూచుంటాడు. హీరోయిన్ కూడా లేచికూచుని ఆనందబాష్పాలు రాలుస్తుంది—

‘షటప్! షటప్!’ అని రాజా పెద్దగా అరిచాడు. మంచి లైమ్ కథ చెప్పాను. వాడికి నచ్చలేదు, నేనేం చెయ్యను!

రాజా కొంచెంసేపు ఆలోచించి, నేనెప్పుడో ఒక నవల చదివాను. అందులో పదహారో శతాబ్దివాడొకడు ఇరవయ్యో శతాబ్దిలో ఉండిన ఒక పిల్లను ప్రేమిస్తాడు. వాడా ప్రేమతోనే జీవిస్తాడు. ‘టు ది ఉమన్ ఐ నెవర్ మెట్!’ అని టోస్ట్ చేస్తుంటాడు. అదో రకం లైమ్ కథ,’ అన్నాడు.

‘అటువంటి కథ నీ మొహంలా ఉంటుంది’ అన్నాను. వాడన్నది కాదనక ఎట్లాగూ తప్పదు. పైగా ఈ మాటలనటంలో ఆత్మద్రోహం ఏమీ లేదుకూడాను.

‘ప్రతి వాడికీ ఆదర్శ ప్రేయసి కాదగిన మనిషి ప్రపంచంలో ఎప్పుడో ఒకప్పుడు, ఎక్కడో ఒకచోట ఉండనేవచ్చు. ఆ ఇద్దరికీ సుధ్య నాలుగొందల ఏళ్ళతేదాయే కాదు. నాలుగొందల మైళ్ళ తేడా ఉన్నాకూడా అది ట్రాజెడీయే. నీకు ఆదర్శ ప్రీయురాలు కాదగిన మనిషి నాలుగిళ్ళ అవతలే ఉండి కూడా నీకు అందకపోవచ్చు. అదీ ట్రాజెడీయే’ అన్నాను.

నా మాటలు రాజా వినిపించుకున్నట్టు లేదు. వాడింకేదో ఆలోచిస్తూ చాలా సేపు ఉండిపోయి చివరకు 'పోర్ట్ డె మెన్స్ అంటే కాలం చాలా పవిత్రమైనది. ఒక క్షణం క్రితం యాభై మైళ్ళ వేగంతో కారు వెళ్ళిపోయిన దారిలోకి మనం అడుగుపెడితే మనకేవలం ఉండదు. ఆ క్షణం మనని కాపాడుతుంది' అన్నాడు.

'రబ్బిష్! మనని మనమే కాపాడుకుంటాం? కారు వెళ్ళకనే మనం దాని దారిలోకి అడుగు పెడతాం.' అన్నాను.

రాజా ఎందుకో నవ్వాడు.

'అందరికీ అంత శక్తి ఉండదు తమ్ముడా. కొందరు కాలానికి బలి అయిపోవటం మనం రోజూ ప్రతికల్లో చూడటంలేదా?' అన్నాడు.

'అవును, అదికూడా సినిమాల్లో చూస్తూనే ఉన్నామే. కథానాయిక ఉప కథానాయకుడితో ఏదో మాట్లాడుతూ ఉంటుంది. కథానాయకుడు కాలం కఠిని రాక అటుగావచ్చి తన ప్రేయసి, లేక భార్య అనే మాటలలో రెండే రెండు వింటాడు. తన ప్రేయసి, లేక భార్య కులట అనుకుంటాడు. మరి రెండు మాటలు వింటే ఈ అపార్థానికి అవకాశం ఉండదు. కాని కాలం, డైరెక్టరు రూపంలో తటస్థపడి, ఆ పై రెండు మాటలూ విననీకుండా అక్కణ్ణుంచి పంపేస్తుంది. ఏమిటి ఫలితం? చిత్రం మరో పన్నెండు రోజులు నడుస్తుంది' అన్నాడు.

'షట్! షట్!' అని మళ్ళీ పాత ఇన్సర్ట్ చేశాడు రాజా.

అదే మామధ్య ఉన్న గమ్మత్తు. ఒకరు చెప్పినది ఒకరకం ఆమోదించలేం సరేకదా! ఒకరు చెప్పినది రెండోవాడు బలపరచటానికి యత్నించినా ఒప్పుకోం.

'టైమ్ లాగ్!' అన్నాడు రాజా.

'టైమ్ లాగ్ అంటారు. ఒక టైమ్ గాని, డిసాల్వ్ గాని వేసి చూపించ వచ్చు' అన్నాను. ఇంకా సినిమాలను గురించే ఆలోచిస్తూ.

'నీ సినిమా గొడవ మానేస్తావా లేదా? నేను నీకో చిన్న టైమ్ లాగ్ రొమాన్సు చెప్పబోతున్నాను' అన్నాడు రాజా.

'తప్పకుండా చెప్పు కాని మాటల సందర్భంలో టైమ్ లాగ్ రొమాన్సుంటే ఏమిటో నాకు కాస్త అర్థమయ్యేటట్లు చెయ్యి. ఆహాటే నాకు అయోమయంగా ఉంది. టైమ్ లాగ్ రొమాన్సుయితే; సెన్సారు వాళ్ళకు దొరక్కూండా!' అన్నాను.

రాజా నాకేసి తీక్షణంగా చూశాడు. చేసేదిలేక నేను తగ్గిపోయాను.

'నా జీవితంలో రొమాన్సులేదని మీ అందరి అభిప్రాయమూనూ. అవునా?' అన్నాడు రాజా.

'అబ్బే! చీ చీ!' అన్నాను మర్యాదకు. రెండో ఆటకు హాలు సగం ఖాళీగా ఉండే పిక్చరులాంటి తన జీవితంలోకూడ ఒక రొమాన్సు ఉన్నట్టు రాజా నన్ను నమ్మించబోతున్నాడని నాకు అనుమానం తగిలింది. పోనీ చెప్పనీ, వ్రతకల్లో ఎన్ని అబద్ధపు రొమాన్సు కథలు చదువుతున్నాం కాదు? పాపం, రాజా సలభయ్యో పడిలో పడ్డాడు. ఇంకా వాడి జీవితానికి భవిష్యత్తులో రొమాన్సుండేమాట కల్ల. అంచేత వెనక్కి తిరిగి చూచుకుని ఏదో డిస్కవరీ చెయ్యాలి. అందువల్ల వాడికి తృప్తి కలిగేటట్టయితే నేనెందుకు కాదనాలి. నేనెట్లాగూ వాడు చెప్పేది నమ్మబోవటంలేదు. కాని ఆ సంగతి పైకి తెలియ నివ్వను.

'నీకు ఇందిర తెలుసా?' అన్నాడు రాజా.

'ఏ ఇందిర?' అన్నాను.

'తొంభైమంది ఇందిరలున్నట్టు అడుగుతావేం? తెలికపోతే తెలిదని చెప్ప, నాకీ నటనలు పనికిరావు.' అన్నాడు రాజా.

తాను కల్పనలు చెయ్యబోతూ నన్ను ఇంతమాట అనటం నాకేమీ బాగాలేదు.

'ఇందిరంటే మా అమ్మకు మేనమామ మనుమరాలు. మా అమ్మకు ఇద్దరు మేనమామలు. వాళ్ళిద్దరికీ నలుగురు కూతుళ్ళు. ఆ నలుగురు కూతుళ్ళకూ మళ్ళీ ఆరుగురు కూతుళ్లు. వాళ్ళలో ఇందిర ఒకతె. నాకన్నా మూడేళ్ళో ఏమో పెద్దది. నా అయిదో ఏట అనుకొంటాను. మేము రెండు మూడు నెల్లపాటు దోస్తీగా తిరిగాం. ఇందిర తండ్రిది మావూరుకాదు గానీ, మావూళ్ళో పని సంపాదించి, నాలుగొందల గజాల స్థలం సంపాదించి ఇల్లుకూడా కట్టుకున్నాడు. ఆ ఇల్లు కట్టటం నాకు జ్ఞాపకం. అప్పటికి నాకు రెండో ఏడట. అంత చిన్న వయస్సులో జరిగినది నాకు జ్ఞాపకం ఉన్నదంటే ఎవరూ నమ్మలేరనుకో.

'నా అయిదో ఏట ఇందిర తాత చచ్చిపోయాడు. చాలా చెడ్డ నక్షత్రం. నా నలభై రెండేళ్ళ జీవితంలో మంచి నక్షత్రాన ఎవరుగాని చావగా నేను విననే లేదు. సరే, ఇందిరా వాళ్లు రెండున్నర మాసాలు ఇల్లు పాడుబెట్టి మా ఇంటికి వచ్చివున్నారు.

'నాకూ ముందూ వెనకూ ఎవరూ లేరుగా. ఒంటరిబతుకు! అలాంటప్పుడు ఇందిర సావాసం దొరకటం నాకు చెప్పరాని సంతోషమయిందనుకో.

'నాలాగే ఇందిరకూడా ఎవరూ లేరనుకుంటాను. దాని తమ్ముడు ఏడెనిమిది నెలల పసిగుడ్డు. వాడే తాత గండాన పుట్టాడన్నారు.

'ఇందిర నాకన్నా మూడేళ్లు పెద్దదైనా ఆ వయసులో నా ప్రాణానికి అదభీష్మడిలాగా పెద్ద దిక్కల్లే ఉండేది. అంటే ఇందిర నాకు తోడేగాక రక్షణ కూడాను. ఇందిర రాకముందు నేను మా అమ్మకు చూపుమేరలో ఉంటూ ఉండ వలిసొచ్చేది. ఇందిర వచ్చాక నా మెదకు కాస్త పొడుగైన వలుపుతాడు తగిలించి నట్టయింది. 'కాస్త వాణ్ణి చూస్తూండవే, ఇందిరమ్మతల్లీ!' అని హెచ్చరించాక అమ్మకూడా పెద్దబరువు దిగిపోయినట్టుండే దనుకుంటాను.

'ఇంతేకాదు, ఇందిర నాకు సౌందర్యాన్వేషణ నేర్పింది. మా ఇంటి చుట్టూ ఉండే ఆవరణలో పెరిగిన రకరకాల పిచ్చిమొక్కలలో కొన్నిటి ఆకులు ముగ్గేసినట్టు ఎంత చక్కగా ఉన్నాయో. కొన్ని పిచ్చిమొక్కల పూలుకోసీ అరిచేతిలో పెట్టుకుచూస్తే ఎంత చిత్రంగా కనుపిస్తాయో చూపింది. ఆరుద్ర పురుగుల్ని నేనెప్పుడూ చూడలేదంటే, వాటికోసం నన్నేసుకుని తెగ వెతికింది. ఒక దానిమీద ఒకటి ఎక్కి ప్రయాణంచేసే గాజుపురుగుల్ని చూపించింది.

'ఆ రెండున్నర మాసాలూ నాకు ప్రవంచమంతా వింతలమయంగానూ, వినోదాల మయంగానూ గడిచింది.

'ఆ తరువాత ఇందిరావాళ్లు వాళ్ళ ఇంటికి పుణ్యాహవాచనం చేయించుకుని వెళ్ళిపోయారు! నా జీవితం ఒక్కసారిగా బోసిపోయింది. మా దొడ్లో నాకు ఒక్క ఆకర్షణ కనబడలేదు. పైపెచ్చు ఇదివరకుకన్న చాలా సీరసంగా కనిపించింది.

'నేను పొందిన ఆనందానికి కారణం ఇందిరేనని నేను ఆ వయసులోనే గ్రహించాను. దాన్ని ఎవరన్నా ప్రేమ అంటారో లేదో నాకు తెలీదు. నేను మట్టుకు ప్రేమనే అంటాను. ఎందుకంటే అది చిన్ననాటి మమకారాలల్లే క్రమంగా అంతరించిపోలేదు. కాలం దాన్ని చెరిపెయ్యలేదు. కాని అంతకన్నా పెద్ద దుర్మార్గమే చేసింది.

'తరువాత మూడేళ్ళకు కాబోలు ఇందిరకు పెళ్ళి అయింది. ఇందిరను కల్యాణం బొట్టులో ఇంత పెద్ద వూలజడతో పెళ్ళిపీటల మీద చూసినప్పుడు నాకేదో అన్యాయం జరిగిందనిపించింది. అన్యాయం నాకు కాదు-ఇందిరకే. ఇందిర చక్కగా వరికిణి, పొట్టి చేతుల చొక్కా, వాలుజడా వేసుకు తిరుగుతుంటే ఎంతో బాగుండేది. అటువంటిదానికి చీర కట్టి ఒక ఆవిడల్లే తయారుచేశారు. ఎబ్బెబ్బే అనుకున్నాను. మా అమ్మావాళ్ళు 'చిన్నముండ ఎంత ముద్దొస్తున్నదో!' అంటే నాకు ఆశ్చర్యమయింది, 'వీళ్ళకు కళ్లులేవా?' అనుకున్నాను.

'పెళ్ళికొడుకు అంత బాగాలేదని అందరూ గుసగుసలాడారు. నాకు

మాత్రం మహారోతగా ఉన్నాడు. వాడు ఇందిరను 'ఏయ్ ..ఇదిగో!' అని పిలుస్తాడని ఊహించుకుంటే నాకు రక్తం ఉడికిపోయింది. నాకప్పటికి ఎనిమిదో ఏడు.

'పెళ్ళి అయిన కొద్ది రోజులకో, ఒకటి రెండు వారాలకో మా నాన్నకు బందరులో ఉద్యోగమయింది. స్కూలు మేస్తరు. ఇల్లు అద్దెకిచ్చి బందర్లో కాపరం పెట్టాం. అక్కడ నాకళ్లు అస్తమానమూ ఇందిరను పోలిన పిల్లకోసం వెతికేవి. ఒక లైకూడా కనబడేదికాదు. ఇంకో చిత్రమేమిటంటే, నేను ఇందిరను జ్ఞాపకం తెచ్చుకున్నప్పుడల్లా పెళ్ళికూతురు రూపమే జ్ఞాపకం వచ్చేది. అదికూడ ఒకేఒక స్నాప్ షాట్. ఇందిర ప్రొఫైల్. దాని మొహంమీద దీపారాధన వెలుగు లాంటి దేదోపడి, దానిముక్కు, నున్నటి చెక్కిళ్ళు మెరుస్తున్నాయి. ఎవరో ఏదో అంటే చిరునవ్వు నవ్వే గర్వమొహం. తళతళా మెరిసే పలువరుస, లిప్ స్టిక్ వేసినట్టుగా పెదవులు. ఇందులో నా మనసు చేసుకున్న కల్పన ఎంతో నాకు చచ్చినా తెలియదు. ఎప్పుడు ఇందిరమాట అనుకున్నా ఈ మొహమూ, ఆ మొహం కల్యాణం బొట్టూ, పూరిజడా, మదు పర్కాలూ జ్ఞాపకం వచ్చేవి. పెళ్ళప్పుడు దాని ఈ ఆవతారం చూసి ఎంత అసహ్యపడ్డానో నాకు అర్థం కాలేదు. నేను చిత్రకారుణ్ణయితే నా మనసులోవున్న ఆ దృశ్యాన్ని బొమ్మవేసి గోడకు వ్రేళ్ళాడగట్టి ఉంచును.

'మొదటి ఏడు వేసవి నెలవులకు మాఊరు వెళ్ళాం. కాని నేను ఇందిరను చూసినట్లు జ్ఞాపకం రావటంలేదు. ఇందిరావాళ్లు ఏ ఊరైనా వెళ్ళారో లేకపోతే ఇందిరను చూసినా నాకు గుర్తులేదో ఇప్పుడు చెప్పలేను.

'ఆ మరుసటిడు మాత్రం ఇందిర పెద్ద మనిషయిందని బందరుకు వార్త అందటం నాకు బాగా గుర్తు. మానాన్న వేదాంత రోరణిలో 'నిన్ను గాక మొన్న పుట్టినట్టున్నది. అప్పుడే పెద్దమనిషయింది. రేపిపాటికి బిడ్డతల్లి కూడా అయి కూర్చుంటుంది' అన్నాడు.

'అప్పుడే అంటారేమిటి? దానికి వదలూదు వెళతాయో వెళ్ళాయో కూడానూ!' అన్నది మా అమ్మ.

'ఆయేడే ఏదో పర్వం వచ్చింది. ఇందిరా, వాళ్ళమ్మా, నాన్నా, తమ్ముడూ, సముద్ర స్నానానికి బందరొచ్చి మా యింట్లో దిగారు. అందరికీ మంచాలు లేవు. మగవాళ్ళకూ నాకూ మంచాలు వేసి మిగిలిన వాళ్ళకు అమ్మ చావలు పరిచింది.

'ఇందిరను చూస్తే నాకు ముట్టయిన ఆడవాళ్ళు జ్ఞాపకం వస్తున్నారు.

పెద్దమనిషి కావటమంటే ఏమిటని అడిగితే ముట్టుకావటం లెమ్మని అమ్మ చెప్పింది. పైగా ఓణీలు వేసుకుంటూ ఆ ఇందిర పెళ్ళికూతురప్పుడంత అందంగా లేదు. అసలే నా మనస్సు గొడవగా ఉంటే, ఇందిర, 'ఇంత మంచమీదా నువ్వొక్కడివే పడుకుంటావా? జరుగు!' అని గదమాయించి నన్ను పక్కకు నెట్టి మంచంమీద పడుకుంది.

నాకు ఒళ్ళంతా కంపర మెత్తింది. చెప్పొద్దూ! 'నా మంచం మీద నువ్వు పడుకోవద్దు. పో పో' అని అరిచాను. 'ఏమిటా ఆ అఘాయిత్యం?' అని అమ్మ నన్ను కోప్పడింది. నాకు ఏడవాలనిపించింది. ఆ రాత్రి ఎట్లా నిద్ర పట్టిందో నాకే తెలీదు. ఒక రాత్రివేళ ఎవరో తన్నినట్టు మెలకువొచ్చింది. ఇందిర నన్ను చేత్తో గట్టిగా తనకేసి అదుముకుని నిద్రపోతున్నది.

'ఎంత అసహ్యం వేసిందో నువ్వుహించ లేవు. ఇందిర రొమ్ము నా చేతికి మెత్త మెత్తగా నొక్కుకుని ఉన్నది. పళ్ళు బిగబట్టి కసిగా ఇందిరను ఎడంగా తోసేసి, గోడకేసి తిరిగి ఇంచుమించు గోడను కరుచుకుని నిద్రపోయాను.

'తెల్లవారు రూమున లేచి అందరమూ సముద్ర స్నానానికి వెళ్ళాం. ఆ రోజుల్లో నాకు శ్రీ ద్వేషం చాలా ఉండేదనుకుంటాను. ఏ వయసు వాళ్ళయినా సరే, తడి బట్టలు ఒంటి నంటుకుని కనిపిస్తే వాంటి ఆయినట్టుగా ఉండేది. నా కెంతో ఇష్టమైన ఇందిరను అట్లా చూడవలసొస్తే ఎంత బాధ కలిగిందో ఊహించుకో.

'ఆ తరవాత నేను మళ్ళీ ఇందిరను చూసింది నా పెళ్ళిప్పుడే. అప్పటికి ఇందిర నూడేళ్ళుగా మొగుడితో కావరం చేస్తున్నది.'

'ఈ లోపల నేను చాలా మారాను. ముఖ్యంగా కాలేజీలో అడుగు పెట్టగానే నాకు నెక్సులో కొంత ఆసక్తి కలిగింది. ఎంత మారినా ఇందిరను మాత్రం మరిచిపోలేదు. ఈసారి ఇందిర నాకు జ్ఞాపకంవస్తే నా మీద నాకే అసహ్యం వేసేది. ఆ రోజు బందరులో నేను ఇందిరను ఎందుకు తోసేశాను? వాకేం దయ్యం వట్టింది? నాకు ఆవగింజలో అరభాగం బుద్ధి ఉంటే ఇందిరను మరింత గట్టిగా అదుముకుని పడుకుని ఉండనా? అటువంటి అవకాశం మళ్ళీ ఈ జన్మలో వస్తుందా? అందులోనూ నా కెంతో ఇష్టమైన ఇందిర! నన్ను నేను ఎన్నిసార్లు తిట్టుకున్నానో, శాపవార్తలు పెట్టుకున్నానో చెప్పలేను.

'నా పెళ్ళికి ఇందిర వచ్చింది - చంటిపిల్ల నెత్తుకుని, 'ఏం పెళ్ళికొడకా, ఎట్లా ఉన్నావు? మా పాపాయిని చూశావా?' అంటూ నా దగ్గర కొచ్చింది. నాకు పసిగుడ్లను చూసినా, బాలింతరాళ్ళను చూసినా వొళ్ళు కంపరం ఎత్తుతుంది.

పిల్లను నా చేతి కివ్వబోయింది. నేను దయ్యం వట్టినట్టు 'వద్దు! వద్దు!' అంటూ వెనక్కు తగ్గాను. ఇందిర కళ్ళల్లో నీళ్ళు తిరిగినంత వని అయినట్టు నాకు అనుమానం. 'నేనంటే నీ కెంత అసహ్యం!' అని చిన్నగా అని ఇందిర వెనక్కు తిరిగి వెళ్ళిపోయింది.

'ఇందిర దూరంగా వెళ్ళిపోవటం నాకు ఎంతో రిలీఫయింది. కాని, ఇందిరంటే నాకు అసహ్యమన్నమాట శుద్ధ అబద్ధం. సముద్ర స్నానానికి వచ్చిన ఇందిరను నేను వారానికి ఒకటి రెండుసార్లు జ్ఞాపకం చేసుకుంటూనే ఉన్నాను. కాని ఈ వచ్చి బాలింతరాలితో ఆ మాట ఎట్లా చెప్పను?

'నా పెళ్ళి ముగిసి, బంధువులంతా వెళ్ళిపోయ్యాక, అమ్మ అదీ ఇదీ మాట్లాడుతూ 'ఇందిర కూతురు కన్నీ అటువేపు పోలికలే వచ్చాయి. తల్లి పోలికొస్తే బాగుండేది. ఆడపిల్ల కూడాను,' అన్నది.

'చచ్చన నా ఎదట ఇందిర అవతారం ప్రత్యక్షమయింది. బంగారు బొమ్మలాగా నాకు ఇంత దూరంలో నిలబడిన బాలింతరాలు, మిన మిన లాడే ఒళ్ళు. తలంటిపోసుకున్న జాట్లు, జాట్లు నుంచి సాంబ్రాణి పొగ వాసన కూడా నా కివ్వడు కొడుతున్నది. నా మనస్సులో ఉన్న ఈ దృశ్యాన్ని ఎన్ని గంటలు చూసినా నాకు తనివి తీరటం లేదు. ఎదురుగా మనిషి నిలబడి ఉన్నప్పుడు నా బుద్ధి ఏం గడ్డి తింటున్నది? ఎంత ఆలోచించినా నా ప్రవర్తన నాకు అర్థం కాలేదు.

'ఆ తరవాత రెండు మూడేళ్ళపాటు నేను ఇందిరను ఆ బాలింతరూపంతో తప్ప జ్ఞాపకం చేసుకోలేకపోయాను.

'మా నాన్న బందరు ఉద్యోగం మాని మా ఊరికి తిరిగొచ్చేవాడు, కొత్తగా పెట్టిన స్కూల్లో పని దొరికింది. నేను బియ్యేతో చదువుకు స్వస్తి చెప్పి, ఏం చెయ్యాలో ఇంకా తేల్చుకోలేదు. ఆ రోజుల్లోనే నాకు డైఫాయిడ్ తగిలింది. డబుల్ నెషన్. చచ్చి బతికాను. అప్పటికింకా క్లోరోమైసిటిన్ లేదు. దాదాపు నలభై రోజులపాటు నాకు ప్రవంచంతో సంబంధం లేదు. కలలనిండా ఇందిరే. ఇందిరతో ఏదో చెప్పాలని! అదేమిటో తెలీదు! ఇందిర ఎదురుగానే ఉన్నా చెప్పవలసిందేదో చచ్చినా జ్ఞాపకం రాలేదు. ఆ హెల్ప్‌లెస్‌నెస్ చెప్పటానికి వీలేదు.

తీరా నేను కోలుకునేసరికి ఇందిర ప్రత్యక్షం—ఏదెనిమిది నెలల కడుపుతో. ఈ సారి ఇందిర కళ్ళలో నీరు స్పష్టంగానే కనబడింది నాకు. 'నిక్షేప మంటి వాడివి - ఎట్లా అయిపోయావు!' అన్నది ఇందిర, కళ్ళు తుడుచుకుంటూ.

'ఎట్లా అయిపోయానో నాకు తెలీదు. కాని నా ఒంట్లో మాత్రం చాలా బాగున్నది. మామూలుగా ఆరోగ్యంగా ఉన్నప్పుడు కూడా అటువంటి శరీరోల్లాసం కలగదు. వడి లేచిన మీదట శరీరం అతి వేగంగా కోలుకోవటం నాకు తెలుస్తున్నది.

'కాని ఇందిర ఇంత పెద్ద కడుపుతో సన్ను పరామర్శించ రావాలా? ఆ బాలింతరాలి రూపంలోనే రాగూడదూ - ఇంకో నెలో రెండు నెల్లో ఆగి!

'ఇలా కోరటం నేను ఇందిరకు చేసిన ఆఖరు అపచారం. ఇందిర ఈసారి పురిటి మంచంలోనే పోయింది. నువ్వు నమ్ము, నమ్మకపో - నాకీనాటి వరకూ ఇందిర ఆ కడుపుతోనూ, కన్నీళ్ళతోనూ కనబడుతుంది. అంతకు పూర్వం ఇందిర రూపం ఒక్కటి కళ్ళకు కట్టదు.'

రాజా కొంచెంసేపు తల వంచుకుని కూర్చుని చివరకు తల ఎత్తి 'దీన్ని ఏమంటావు?' అన్నాడు.

నేను మాత్రం ఏమంటాను! ప్రారబ్ధమూ, శాపమూ, కర్మా అనే వాటిలో నాకు నమ్మకం లేదు. కాని రాజా విషయంలో అందులో ఏది అనుకోమన్నా, అనుకోటానికి నేను సిద్ధమే.

[ముద్రణ : ఆంధ్రజ్యోతి సచిత్ర వారపత్రిక, 19.1.1968]